



# بنگلہ دیش کے سینئر ایڈیٹروں اور صحافیوں کے وفد کی بجلی کے مرکزی وزیر پیوش گوئل سے ملاقات

Posted On: 06 APR 2017 8:22PM by PIB Delhi

نئی دہلی، 6 اپریل، بنگلہ دیش کے سینئر صحافیوں اور ایڈیٹروں کے ایک وفد نے آج یہاں بجلی، کوئلہ، نئی اور قابل تجدید توانائی اور کانکنی کے مرکزی وزیر مملکت (آزادانہ چارج) جناب پیوش گوئل سے ملاقات کی۔ وفد کے ممبروں کو ان اصلاحی اقدامات کے بارے میں آگاہ کیا گیا، جو حکومت کی طرف سے کئے گئے ہیں تاکہ بجلی کے شعبے میں شفافیت اور جوب دہی لائی جا سکے اور سب کے لئے قابل استطاعت، معیاری 24 گھنٹے بجلی کے مشن کے بارے میں جانکاری دی گئی۔ اس بات چیت کا اہتمام وزارت خارجہ نے کیا تھا تاکہ ہندوستان کے بجلی کے سیکٹر میں حاصل کی گئی حصولیابیوں کے بارے میں وفد کو باخبر کیا جاسکے۔ وفد کو ایک پریزنٹیشن کے ذریعے بجلی کے سیکٹر میں مختلف موبائل ایپس اور ویب پورٹلز جیسے حکومت کی طرف سے کئے گئے شفافیت پر مبنی اقدامات کے بارے میں آگاہ کیا گیا۔

وفد سے خطاب کرتے ہوئے جناب گوئل نے کہا کہ ہندوستان اور بنگلہ دیش نے بہت بڑے پیمانے پر اپنی مصروفیت کا دائرہ بڑھایا ہے، جس نے دونوں ملکوں کے درمیان آپسی اعتماد کی سطح قائم کی ہے۔ وزیر موصوف نے کہا کہ دونوں ملکوں کو ایک دوسرے سے بہت کچھ سیکھنا ہے اور علاقائی و عالمی اہمیت کے بہت سے معاملات پر تعاون کرنا ہے۔ جناب گوئل نے گرامین بینک اور ٹیکسٹائل جیسے سیکٹر میں انقلاب لانے اور دیگر شعبوں میں حصولیابیوں کے لئے بنگلہ دیش کی تعریف کی۔ جناب گوئل نے انٹرا ریجنل پاور اور ٹرانسپورٹ کوریڈور تیار کرنے جیسے شعبوں اور علاقائی اور بین الاقوامی دہشت گردی کے خلاف ایک مستحکم محاذ قائم کر کے جنوب ایشیائی خطے میں امن و سلامتی برقرار رکھنے میں بنگلہ دیش سے زیادہ تعاون حاصل کرنے پر اعتماد کا اظہار کیا۔

\*\*\*\*\*

من - ح - ا - ک ا

U-1704

(06.04.17)

(Release ID: 1487062) Visitor Counter : 2

